

# صدر الافاضل کی سیاسی بصیرت

صدر الافاضل  
مولانا سید محمد نعیم الدین مراد آبادی  
قومی و ملی تحریک میں  
رحمۃ اللہ علیہ  
کی سیاسی بصیرت اور کردار و عمل کا ایک مطالعاتی جائزہ

حسب ارشاد

حضرت علامہ مولانا جمیل احمد نعیمی ضیائی چشتی صابری  
(اُستاذ الحدیث دارالعلوم نعیمیہ، کراچی)

از رشحات قلم

محمد احمد ترازوی



# صدر الافاضل کی سیاسی بصیرت

قومی و ملی تحریک میں

صدر الافاضل مولانا سید محمد نعیم الدین مراد آبادی علیہ الرحمۃ  
کی سیاسی بصیرت اور کردار و عمل کا ایک مطالعاتی جائزہ

حسب ارشاد

حضرت علامہ مولانا جمیل احمد نعیمی ضیائی چشتی صابری  
(استاذ الحدیث دارالعلوم نعیمیہ، کراچی)

از رشحات قلم

محمد احمد ترازوی

ناشر

مکتبہ نعیمیہ (دارالعلوم نعیمیہ) بلاک ۱۵، فیڈرل بی ایریا کراچی





نام کتاب	..... صدر الافاضل کی سیاسی بصیرت
زیر سرستی	..... حضرت علامہ مولانا جمیل احمد نعیمی ضیائی چشتی صابری
مؤلف	..... محمد احمد ترازوی
ناشر و تقسیم کار	..... مکتبہ نعیمیہ (دارالعلوم نعیمیہ، فیڈرل بی ایریا، کراچی)
مطبع	..... الناصر ریسرچ اکیڈمی، کراچی
	0300-2080345 - mnkchishti@gmail.com
اشاعت اول	..... شعبان المعظم ۱۴۳۵ھ / جون ۲۰۱۴ء
صفحات	..... بتیس (۳۲)
ہدیہ	..... ۵۰/- روپے

### ﴿ ملنے کے پتے ﴾

- ✽ دارالعلوم نعیمیہ، بلاک نمبر ۱۵، دستگیر سوسائٹی ایف بی ایریا کراچی ۳۸  
فون نمبرز: 0300-3532440, 021-36324236
- ✽ مکتبہ غوثیہ ہول سیل نزد پرانی سبزی منڈی حاجی جلال بلڈنگ، فرقان آباد کراچی  
فون نمبرز: 021-34910584 - 34926110
- ✽ ضیاء القرآن، انفال سینٹر، اردو بازار، کراچی  
فون نمبرز: 021-32630411 - 32210212
- ✽ مکتبہ رضویہ، گاڑی کھاتا، آرام باغ، کراچی



## سخن جمیل

حضرت علامہ مولانا جمیل احمد نعیمی ضیائی چشتی صابری

(اُستاذ الحدیث دارالعلوم نعیمیہ، کراچی)

عزیزم محمد احمد ترازوی زید مجددہ کو اللہ تبارک و تعالیٰ اپنے حبیب پاک ﷺ کے صدقے جزاء خیر عطا فرمائے کہ انھوں نے صدر الافاضل فخر الامثل امام المناظرین حضرت علامہ سید محمد نعیم الدین مراد آبادی اشرفی علیہ الرحمہ کی سیاسی بصیرت کو اجاگر کرنے کیلئے یہ کتابچہ تحریر کیا ہے۔ احقر موصوف کو نہ صرف اپنی طرف سے بلکہ سلسلہ عالیہ نعیمیہ کے تمام وابستگان کی طرف سے دل کی گہرائیوں سے خراج تحسین پیش کرتا ہے۔

17 جنوری 1971 کو اس دنیا میں آنے والے محمد احمد ترازوی قلم کی عزت و حرمت کا خیال رکھنا جانتے ہیں۔ محمد احمد ترازوی پاکستان سویڈن انٹینشنل ٹیکنالوجی سے میکینکل ٹیکنالوجی میں DAE کی ڈگری بھی رکھتے ہیں۔ انھوں نے اپنی عملی زندگی کا آغاز ایک پرائیویٹ ادارے میں بحیثیت Machinist کیا اور 11 سال تک اس فیلڈ سے وابستہ رہے۔ انہیں زمانہ طالب علمی سے ہی لکھنے پڑھنے کا شوق تھا۔ ان کے مضامین ملک بھر کے اخبارات اور رسائل و جرائد میں شائع ہو رہے ہیں۔ آج کل موصوف ایک پرائیویٹ ادارے میں کام کرتے ہیں اور رات میں دن بھر کے تھکے ہارے جسم اور چکنا چور اعصابی نظام کو آرام دینے کے بجائے لکھنے پڑھنے کا شوق پورا کرتے ہیں۔

بین الاقوامی تعلقات عامہ میں ماسٹرز کی ڈگری رکھنے والے محمد احمد ترازوی کی سب سے بڑی خوبی یہ ہے کہ وہ دینی رجحان اور احساسات کے حامل ہونے کیساتھ ساتھ کسی مخصوص مکتبہ فکر کے ترجمان ہیں، نہ کسی علاقائی، رنگ و نسل اور زبان و قومیت کی تقسیم پر یقین رکھتے ہیں، وہ بے حد مخلص، ایثار پسند اور اپنے موقف پر قائم رہنے اور حقائق کو حقیقت کی کسوٹی پر پرکھ نتیجہ اخذ کرنے کا ہنر جانتے ہیں اُن کے حلقہ احباب کے وسیع نہ ہونے کی ایک بڑی وجہ یہ بھی ہے کہ وہ اپنے صحافتی عقیدے کی طرح عام زندگی میں بھی سچے اور کھرے انسان ہیں، اپنی قلمی اور علمی جدوجہد کے نتیجے میں وہ حلقہ صحافت میں بلند مقام اور رتبہ حاصل نہ کر سکا تو اس کی وجہ یہ ہے کہ وہ اپنے قلم کی سیاہی میں مداح سرائی اور خوشامدی آمیزش نہیں کرتے، وگرنہ محمد احمد ترازوی کا مدلل، دل نواز اور ہر اسلوب تحریر بڑا کارگر ثابت ہوتا۔

محمد احمد ترازوی کی جس بات سے میں سب سے زیادہ متاثر ہوا وہ یہ ہے کہ وہ زندگی کو خدائے بزرگ برتر کی سب سے بڑی نعمت تسلیم کرنے کے باوجود سماج کے ضمیر فروشوں کی طرح حیات کو اس کی قدر و قیمت سے زیادہ اہمیت و حیثیت دینے پر تیار نہیں۔ جناب محمد احمد ترازوی عہد حاضر کی جلیل القدر شخصیت علامہ شاہ احمد نورانی کی ذات سے بڑی عقیدت و محبت رکھتے ہیں۔



بسم اللہ الرحمن الرحیم

## صدرالافاضل کا مختصر سوانحی خاکہ

صدرالافاضل مولانا محمد نعیم الدین مراد آبادیؒ کی ولادت ۲۱ صفر المظفر ۱۳۰۰ھ بمطابق یکم جنوری ۱۸۸۳ء کو مراد آباد (یوپی، بھارت) میں ہوئی۔ آٹھ سال کی عمر میں قرآن مجید حفظ کیا اور ۱۹۰۲ء میں تقریباً ۲۰ سال کی عمر میں مدرسہ امدادیہ مراد آباد سے دستار فضیلت حاصل کی۔ (۱) مولانا نعیم الدین مراد آبادیؒ، مولانا محمد گل صاحب جیسے عارف کامل، فاضل اجل اور جلیل القدر استاد جو علوم عقلیہ و نقلیہ کے ماہر، فن حدیث اور علم التوقیت میں یدِ طولیٰ رکھتے تھے، کے نامور شاگرد و رشید تھے۔

آپ کو علم طب میں بھی مہارت حاصل تھی اور حکیم شاہ فضل احمد مروہیؒ سے شرف تلمذ حاصل تھا، شاعری میں اپنے والد ماجد استاذ الشعراء مولانا معین الدین نزہتؒ سے فیض یاب تھے اور نعیم اور منعم تخلص فرماتے تھے۔

مولانا نعیم الدین مراد آبادیؒ حضرت شاہ محمد گل صاحبؒ سے سلسلہ قادریہ میں بیعت ہوئے اور خلافت حاصل کی۔ شاہ صاحبؒ نے آپ کو حضرت شاہ علی حسین کچھوچھویؒ کے سپرد کر دیا اور فرمایا کہ ”حضرت اس کا جو حصہ میرے پاس تھا وہ میں نے دے دیا اور جو کچھ آپ کے پاس ہے، آپ دے دیں۔“ مولانا نعیم الدین مراد آبادیؒ نے آپ سے استفادہ کیا اور خلافت و اجازت سے سرفراز ہوئے۔ بعد میں حضرت شاہ علی حسین کچھوچھویؒ کی اجازت سے امام اہلسنت مولانا احمد رضا خاں فاضل بریلویؒ سے بھی اعزازی خلافت و اجازت حاصل کی لیکن بیعت سلسلہ قادریہ اور اشرفیہ میں کرتے تھے۔ برصغیر پاک و ہند کے دوسرے سلاسل حدیث میں مولانا نعیم الدین مراد آبادیؒ کو یہ خصوصی امتیاز بھی حاصل ہے کہ آپ کا سلسلہ (سند) حدیث براہِ راست حجاز مقدس سے مربوط ہے۔ (۲)



## استاذ العلماء اور صدر الافاضل کے القاب

مولانا نعیم الدین مراد آبادی تدریسی کمال کی وجہ سے ”استاذ العلماء“ کہلائے اور اعلیٰ حضرت فاضل بریلوی اور برصغیر کے اکابر علماء نے انہیں ”صدر الافاضل“ کے خطاب سے بھی نوازا۔ صدر الافاضل نے ۱۹۱۰ء میں مراد آباد میں مدرسہ انجمن اہلسنت وجماعت کی بنیاد رکھی جو ۱۹۳۳ء میں ”جامعہ نعیمیہ“ جیسی عظیم درس گاہ میں تبدیل ہو گیا۔ اس مدرسہ انجمن سے فیض یاب تلامذہ ”مفتی محمد عمر نعیمی، علامہ ابوالحسنات سید محمد احمد قادری، ابوالبرکات علامہ سید احمد قادری، مولانا مفتی محمد نور اللہ نعیمی، علامہ پیر محمد کرم شاہ الازہری، مفتی محمد حسین نعیمی، مفتی احمد یار خاں نعیمی، رئیس المناظرین علامہ محمد اجمل سنبھلی، مفتی غلام معین الدین نعیمی، علامہ سید غلام محی الدین نعیمی، مولانا شائق احمد نعیمی، علامہ غلام نذیر الاکرم نعیمی، مفتی اشفاق احمد نعیمی، مفتی محمد امین نعیمی، علامہ بشیر احمد نعیمی، مفتی محمد عبداللہ نعیمی، مفتی محمد اطہر نعیمی، حافظ قاری مسعود احمد صابری دہلوی ابن الشاہ محمد کرامت اللہ چشتی صابری وغیرہم پاک و ہند میں بہت سی جامعات کے بانی، مفسر و محدث، مناظر، مصنف اور متعدد رسائل کے بانی و مدیر بنے۔

صدر الافاضل تبحر عالم دین اور صاحب بصیرت سیاستدان بھی تھے، آپ کی مذہب و سیاست پر گہری نظر تھی۔ دینی و ملی، سیاسی و سماجی، تدریسی اور تبلیغی خدمات کے باوجود صدر الافاضل نے تقریباً دو درجن کتابیں یادگار چھوڑیں۔ امام احمد رضا خان بریلوی کے ترجمہ قرآن ”کنز الایمان“ پر بے مثال تفسیری حاشیہ بنام ”خزائن العرفان“ آپ کی مشہور یادگار ہے۔ آپ کی علمی صلاحیت کا اندازہ اس بات سے لگایا جاسکتا ہے کہ حضرت فاضل بریلوی نے ”الطاری الداری“ کے مسودے میں صدر الافاضل کی بعض ترمیمات کو قبول فرمایا اور انہوں نے صدر الافاضل کو متعدد مواقع پر اپنی جگہ نمائندگی کیلئے بھی بھیجا۔ صدر الافاضل کو تفسیر، حدیث، علم کلام، فقہ و اصول، ہیئت و ریاضی، نجوم، علم التوقیت و علم الفرائض اور دیگر علوم و فنون کے علاوہ فن تقریر و مناظرہ میں بھی مہارت حاصل تھی۔ آپ اپنے وقت کی تمام اسلام مخالف قوتوں سے نبرد آزما رہے اور میدان ہمیشہ آپ کے ہاتھ رہا۔



صدرالافاضل اپنے علمی کمال، شرافت نفس، اتباع شریعت، زہد و تقویٰ، حق گوئی، جرأت و بے باکی اور دین حق کی حفاظت کے معاملے میں فقید المثال شخصیت کے مالک تھے۔ 19 ذی الحجہ 1367ھ / 22 اکتوبر 1948ء کو 67 برس کی عمر میں عالم اسلام کے اس بطل جلیل نے داعی اجل کو لبیک کہا اور جامعہ نعیمیہ مراد آباد کے احاطے میں واقع جامع مسجد کے بائیں پہلو میں آسودہ خاک کیا گیا۔

### قومی و ملی تحریکوں میں صدرالافاضل کا مدبرانہ کردار

صدرالافاضل مولانا نعیم الدین مراد آبادیؒ نے تحریک خلافت و ترک موالات اور ہندو مسلم اتحاد کے جذباتی دور میں فاضل بریلویؒ کے بصیرت افروز نقطہ نظر کی بھرپور حمایت کی، صدرالافاضلؒ کی اُمورِ دینیہ کے ساتھ سیاست پر بھی گہری نظر تھی، آپ نے میدان سیاست میں نیشنلسٹ علماء کی سازشوں کے تار و پود بکھیر کر رکھ دیے۔

ذیل میں ہم صدرالافاضل مولانا نعیم الدین مراد آبادیؒ کے عہد کی قومی و ملی تحریکوں میں آپ کے کردار و عمل اور سیاسی بصیرت کا ایک مختصر جائزہ پیش کر رہے ہیں۔

تحریک خلافت اور تحریک ترک موالات کے دور میں جب کہ قائد اعظم محمد علی جناح اور ڈاکٹر محمد اقبال نے بھی خاموشی اختیار کر لی تھی، فاضل بریلویؒ اور آپ کے خلفاء اسلامی غیرت و حمیت کے بے مثال جوش و جذبے کے ساتھ منظر عام پر آئے۔ اس مرحلے پر انہوں نے اپنی جان و مال اور عزت و آبرو کی بھی پروا نہیں کی، پروفیسر مسعود احمد لکھتے ہیں:

”وہ (فاضل بریلوی) بسترِ علالت پر پڑے تھے اور تہمتِ خلق کے بادل چاروں طرف منڈلا رہے تھے۔ انہوں نے اور اُن کے بعض خلفاء و تلامذہ نے جس مومنانہ فراست کا ثبوت دیا وہ اب چاند کی طرح چمکتی ہوئی نظر آتی ہے، مگر اُس وقت جذبات کی آندھیوں نے دکتے چہرے چھپا دیئے تھے۔“ (3) فاضل بریلوی کے اُن بعض معاصرین اور خلفاء میں صدرالافاضل مولانا نعیم الدین مراد آبادیؒ سرفہرست تھے، جن کی سرپرستی میں ماہنامہ ”السواد الاعظم“ (جو دسمبر 1919ء میں مراد آباد سے جاری ہوا تھا) نے بہت متحرک اور



صدرالافاضل کی سیاسی بصیرت

فعال کردار ادا کیا۔ السواد الاعظم کے اجراء کا مقصد ہی یہی تھا کہ مسلمانوں کی عظمت رفتہ کو واپس لایا جائے، ملتی وحدت کو قائم کیا جائے اور اخلاق اور طرز معاشرت کی اصلاح کی جائے۔ اس مقصد کا اظہار ماہنامہ ”السواد اعظم“ کی لوح پر درج اس جملے سے بھی ہوتا ہے۔

”حمایت مذہب، اصلاح معاشرت، تہذیب اخلاق کیلئے شائع ہوتا ہے۔“ (4)

ماہنامہ ”السواد الاعظم“ کے شمارے بتاتے ہیں کہ اس رسالے کے سرپرست اعلیٰ صدرالافاضل اور مدیر تاج العلماء مولانا محمد عمر نعیمی ایسی بے مثال سیاسی بصیرت کے حامل تھے، جو ان کے معاصر مسلم قائدین میں ناپید تھی۔ ان اکابرین نے ماضی کی روشنی میں حال کو پرکھا اور مسلمانوں کے روشن مستقبل کے امکانات کا جائزہ لیا۔ حضرت صدرالافاضل اور آپ کے رفقاء مسلمانوں کے عروج وزوال اور ہندوستان میں ان کی غفلت و بے حسی کا شدید احساس رکھتے تھے۔ درج ذیل تحریر ان کے اسی احساس کی عکاسی کرتی ہے:

”آج کل وہ ترقی کا زمانہ ہے کہ ہر فرقہ، ہر گروہ، ہر مذہب ترقی کے میدان میں نعرے بلند کر رہا ہے، ہر ایک کے یہاں آل انڈیا کانفرنس قائم ہو رہی ہے، ہر ایک بہبودی اور اشاعت کے ذرائع سوچتا ہے اور عمل میں لاتا ہے، کبھی آریوں کا گروکل ملاحظہ فرمائیے، کس جوش سے انہوں نے اس میں شرکت کی، اپنی جان و مال، اولاد و آبرو، سب اس پر نثار کر دیے اور اسی کو اپنے لیے سب کچھ سمجھ لیا، غرض ہر ایک اپنی کوشش میں سرگرم ہے، مگر افسوس کہ اہلسنت کی آرام و راحت والی رات ابھی ختم نہیں ہوئی، ان کی صبح ابھی نہیں چمکی، ان کی قسمت کا ستارہ اب تک اوج پر نہیں آیا، یہ آج تک اسی غفلت میں ہیں۔“ (5)

### علماء کرام کی عملی سیاست سے دوری کا نقصان

تحریر گواہ ہے کہ آپ نے برصغیر کے مسلمانوں کو جھنجھوڑنے، جگانے اور انہیں وقت کا تقاضا سمجھانے کی پوری کوشش کی۔ عیسائیت کا نظریہ ہے کہ ”کلیسا کو کلیسا کا حق دو اور قیصر کو قیصر کا“ آج عیسائیت کا یہ اصول ہمارے یہاں بھی لاگو کر دیا گیا ہے، جس کی وجہ سے دین سے بیزار ایک مخصوص طبقہ فکر کے لوگ علماء کو سیاست میں آنے کا حق دینے کو تیار



نہیں ہیں، ان لوگوں کے نزدیک علماء کا سیاست میں کوئی کام نہیں جبکہ اسلام میں سیاست دین کا ایک شعبہ اور لازمی جزو ہے، اُس دور میں بھی یہی پروپیگنڈا شد و مد کے ساتھ کیا گیا کہ علماء کا سیاست میں کوئی کام نہیں، وہ صرف دین کا کام کریں اور سیاسی لوگوں کو سیاسی کام کرنے دیں۔ صدر الافاضلؒ نے السواد الاعظم کے شماروں میں اس باطل نظریے کا سختی سے رد کرتے ہوئے لکھا ”طبقہ علماء کی نسبت تو انہوں نے مشہور کر رکھا ہے کہ یہ سیاسیات سے محض نا بلد ہیں اور ان کو نظم و نسق کے کسی کام میں دخل دینا بھی نہ چاہیے، یہ بھی اس جذبہ حرص و آرزو شوق جاہ کا ایک چٹکلا ہے کہ علم و فضل والا طبقہ اگر اس طرف متوجہ ہو گیا تو بہت سی نشستیں لے جائے گا اور یار لوگوں کیلئے کرسیاں کم رہ جائیں گی۔ طبقہ علماء جو علمی دقاق کو حل کرنے میں مشاق ہے اور جس کا دماغ بہترین معلومات سے روشن ہو رہا ہے اگر وہ دنیوی انتظام کی طرف اپنی توجہ منعطف کرے تو بے کوفت و کلفت اُن سے بدرجہا بہتر کام انجام دے سکتا ہے، مگر یہ طبقہ انکسار، تواضع، ایثار کا عادی ہے، خود نمائی اور جاہ طلبی سے متنفر ہے اس لیے کبھی اس میدان میں قدم نہیں رکھتا۔“ (6)

یہی وجہ تھی کہ اکابرین اہلسنت نے عملی سیاست سے اپنے آپ کو دور رکھتے ہوئے اُن قوتوں کی تائید و حمایت اور بھرپور مدد کی جنہوں نے قومی و ملی جدوجہد میں دینی و شرعی اصولوں کو ترجیح دی، صدر الافاضلؒ خود تحریر کرتے ہیں کہ:

”ہم نے مسلم لیگ کے پلیٹ فارم پر آنا علماء کیلئے پسند نہیں کیا۔ لیکن ہم نے مسلم لیگ کے مخالفین کا بڑی شدت سے مقابلہ کیا اور اس کا مقصد مسلم لیگ کو ممنون کرنا ہرگز نہیں تھا، کیونکہ ہم نے اپنا کردار ہمیشہ اسلامی تعلیمات کی روشنی میں ادا کیا ہے۔“ (7)

1919ء میں جب تحریک خلافت کا آغاز ہوا تو اُس کے ساتھ دو تحریکیں اور شروع ہوئیں، ایک تحریک ترک موالات، دوسری تحریک ہندو مسلم اتحاد۔ اُس وقت بعض سنی علماء اخلاص اور نیک نیتی کی بنیاد پر ان تحریکوں میں شامل ہوئے، مگر ان حالات میں آپ نے غیروں کا حاشیہ بردار بننے کے بجائے مسلمانوں میں سیاسی شعور کی بیداری میں



حصہ لیا اور تحریک خلافت کا حصہ بننے والے سنی علماء کو سمجھانے کی بھی کوشش کی، درحقیقت صدرالافاضل کی نگاہ بصیرت نے تحریک کی ابتداء ہی میں بھانپ لیا تھا کہ اس تحریک کا نتیجہ دھوکے اور فریب کے سوا اور کچھ نہیں۔ آپ ہندو بنیئے کے مخفی عزائم سے باخبر تھے اور جانتے تھے کہ اس طرح ہندو غالب آجائیں گے۔

چنانچہ صدرالافاضل کی سرپرستی میں ماہنامہ السواد الاعظم نے ان تحریکوں کی خلافِ شرع روش کا محاسبہ کرتے ہوئے مجاہدانہ کردار ادا کیا، حالانکہ تحریک خلافت کا زمانہ وہ زمانہ تھا جب عوام کی عقل و خرد کی ڈوریں ابن الوقت اور موقع پرست لیڈروں کے ہاتھوں میں تھیں اور عوام سوچنے سمجھنے کی صلاحیت سے محروم ہو چکے تھے، ایک طرف بے تیغ و تنگ جہاد کی تیاریاں جاری تھیں تو دوسری جانب رقص و سرود اور کھیل تماشوں کی محفلیں بھی ہوئی تھیں، یہ دو عملی تحریکی مقاصد کیلئے زہر قاتل تھی، یہی وجہ تھی کہ قول و فعل کے اس تضاد سے درمندان قوم مضطرب و بے چین تھے، اس صورتحال پر صدرالافاضل کا اٹھایا ہوا سوال بہت اہمیت کا حامل ہے، آپ پوچھتے ہیں ”کیا انہیں کے قلوب میں سلطنت اسلامیہ کا درد ہے؟ یہی بے چین و مضطرب ہیں۔“ (8)

مقصد یہ تھا کہ علمائے اہلسنت بھی اس صورتحال میں اسی کیفیت اور تکلیف سے دوچار ہیں مگر اس کا ہرگز یہ مطلب نہیں کہ خلافت عثمانیہ کی حفاظت و بحالی کیلئے احکام شرعیہ کو پس پشت ڈال دیا جائے اور تحریک کی باگ دوڑ و قیادت اور برصغیر کے مسلمانوں کے مستقبل کا فیصلہ گاندھی جیسے متعصب ہندو کے ہاتھوں میں سونپ دیا جائے، چنانچہ اس نازک موقع پر جب علمائے اہلسنت بالخصوص فاضل بریلوی اور صدرالافاضل نے ہندوؤں کے مخفی عزائم کی طرف توجہ دلائی اور مسلمانوں کو ان کے مکرو فریب سے باخبر کیا تو مخالفین نے ان کے خلاف ہمہ گیر تحریک چلائی اور مشہور کر دیا گیا کہ علماء کا یہ گروہ انگریز کا تنخواہ دار اور حمایتی ہے۔

### ماہنامہ السواد الاعظم اور اسلامی صحافت

السواد الاعظم نے دروغ گوئی پر مبنی ان الزامات کی سختی سے تردید کرتے ہوئے لکھا کہ:



”وہ کون سی بات ہے جس کی وجہ سے علمائے اسلام گورنمنٹ کے تنخواہ دار سمجھے گئے۔ کیا شعائر اسلام کے مٹنے سے راضی نہ ہونا، مسلمانوں کو مراسم شرک میں مبتلا ہونے سے روکنا۔ حقیقتہً الامر یہ ہے کہ خود غرض خوب جانتے ہیں کہ علماء کج روی اور بے راہی کی کبھی حمایت نہیں کر سکتے اس لیے وہ اپنی اغراض کو پورا کرنے کیلئے عوام کو علماء سے بدظن کرنا ضرور تصور کرتے ہیں۔ جب علماء کی آواز عوام تک نہ پہنچے اور اُن کو سرکاری آدمی سمجھ کر کوئی اُن کی بات کان لگا کر نہ سنے تو پھر گاندھی اور لیڈروں کا جادو چل جانا کیا مشکل ہے۔ اس کا نتیجہ یہ ہے کہ مسلمان اپنے شعائر مذہب سے بیگانہ اور ہندوؤں میں جذب ہوتے چلے جاتے ہیں۔“ (9)

السواد الاعظم ان اسلام دشمنوں کے تمام سیاسی حربوں کا ذکر کرنے کے بعد اس سازش کو بے نقاب کرتے ہوئے مسلمانان ہند کو خبردار کرتا ہے کہ:

”مسلمانو ہوشیار! دولت اسلام کی نگہبانی کرو، اپنے دین و ملت کو بچاؤ، اپنی ہستی اپنے ہاتھوں فنا نہ کرو۔ یارب مسلمانوں پر کرم فرما، اے تاجدار عربی ﷺ اُمت کی بے کسی پر نظر کرم فرمائیے، اللہ کرے کہ ہمارے لیڈران درد آشنائے مذہب ہوں اور شریعت طاہرہ کے حریم و حدود کی عزت و توقیر اور صیانت و حفاظت اپنی سعادت سمجھیں۔“ (10)

دراصل صدر الافاضل نے اس تحریک کی ظاہری شکل و صورت، چمک دمک اور گاندھی کی چالاکیوں کے پس پردہ مقاصد کو دیکھ کر روحانیت اور مومنانہ فراست سے جو نتیجہ اخذ کیا، وقت نے اُسے صحیح ثابت کر دکھایا، خود برصغیر کے مسلمانوں نے بھی دیکھ لیا کہ خلافت کمیٹی گاندھی کی اسیر اور کانگریس کی منافقانہ چالوں کا شکار ہو کر ہندوؤں کی قصیدہ خواں بن گئی اور اُس کا تمام تر سرمایہ جو مسلمانوں کے گاڑھے خون پسینے کی کمائی تھی، کانگریس کے استحکام، ترویج و ترقی اور اشاعت پر خرچ ہوا۔ ذیل میں ”حیات صدر الافاضل“ کا اقتباس آپ کی اسی معاملہ فہمی اور دور بینی کا اظہار ہے:

”دیکھو میں نہ کہتا تھا کہ ہندوؤں پر بھروسہ کرنا کسی وقت بھی صحیح نہ تھا، فرمان حق، حق



نکلا، کفار سے مسلمانوں کی فلاح و بہبود کی توقع رکھنا سخت نادانی اور عاقبت ناندیشی ہے۔“

امر واقعہ یہ ہے کہ فاضل بریلوی، آپ کے خلفاء اور بالخصوص صدرالافاضل کو تحریک خلافت کے مقاصد سے نہیں بلکہ اُس کے طریقہ کار سے شدید اختلاف تھا، کیونکہ سیاست جدیدہ میں صرف مقاصد پر نظر ہوتی ہے، ذرائع کو اہمیت نہیں دی جاتی، مگر اسلام نے سیاست کا جو معیار مقرر کیا ہے اُس میں مقاصد اور ذرائع دونوں اپنی اپنی جگہ اہمیت کے حامل ہیں اور دونوں کا ہی محاسبہ کیا جاتا ہے۔ یہی وجہ تھی کہ فاضل بریلوی اور صدرالافاضل نے تحریک خلافت کے کیلئے اختیار کئے گئے ذرائع پر سخت تنقید اور اعتراض کیا، اگر ایمانداری اور دینی غیرت و حمیت کی روشنی میں ان اعتراضات کا جائزہ لیا جاتا اور اصلاح احوال کی کوشش کی جاتی تو عین ممکن تھا کہ تحریک خلافت اپنے مقاصد کے حصول میں کسی حد تک کامیاب ہو جاتی، مگر افسوس کہ ایسا نہیں کیا گیا، بلکہ جن لوگوں نے اصلاح احوال کی جانب توجہ دلائی، حاسدین نے الٹا انہیں ہی مورد الزام ٹھہراتے ہوئے مسلمانوں کا دشمن، انگریزوں کا ایجنٹ اور تحریک خلافت کا مخالف قرار دے دیا لیکن فاضل بریلوی، ان کے صاحبزادگان، خلفاء اور بالخصوص صدرالافاضل نے مخالفت کے اس سیلاب بلا کا نہایت ہی عزم، حوصلے اور استقامت سے مقابلہ کیا اور مسلمانان ہند کو دین اسلام کی حقیقی راہ پر گامزن رکھنے کی پوری کوشش کی۔

تحریک خلافت کے ساتھ ہی 1920ء میں جب گاندھی نے ”تحریک ترک موالات“ کا آغاز کیا تو مسلمان جوق در جوق اس تحریک میں شامل ہونے لگے، اس موقع پر صدرالافاضل نے ہندو بیٹے کی فطرت اور عزائم کی نقاب کشائی کرتے ہوئے تحریر فرمایا:

”ہندو نادان نہیں، اُن کی کوئی حرکت مکر سے خالی اور بے کار نہیں، وہ ہر کام کیلئے کوئی مقصد رکھتے ہیں، اُن کا ہر عمل اسی مقصد کے محور پر گردش کرتا ہے، جب تم نے انہیں پیشوا بنایا تو وہ اپنے مقصد کو مقدم رکھیں گے۔“ آپ آگے چل کے فرماتے ہیں:

”میں صرف یہ دکھانا چاہتا ہوں کہ ترک تعاون کا خیال مسٹر گاندھی کے دماغ میں



مدت دراز سے مرکوز ہے، اُن کے کارنامہ زندگی سے اس کے دلائل ملیں گے لیکن وہ اپنے اس مقصد میں اپنی خواہش کے موافق کامیابی سے محروم رہے ہیں۔“ (11)

اُمرو واقعہ یہ تھا کہ صدر الافاضل کو تحریک خلافت سے کوئی اختلاف نہ تھا، اختلاف تھا تو مسٹر گاندھی کی قیادت سے، کیونکہ تحریک خلافت اور گاندھی کی قیادت دو متضاد چیزیں تھیں۔ پھر تحریک ترک موالات سے مسلمانوں کو فوائد کے بجائے جو نقصانات متوقع تھے، اُس کے پیش نظر صدر الافاضل کو اس تحریک سے اختلاف تھا۔ چنانچہ آپ نے ترک موالات کے موضوع پر ایک فاضلانہ اور محققانہ مقالہ لکھا، جو السواد الاعظم، ربیع الاول 1339ھ اور جمادی الاول 1339ھ کے شماروں میں 41 صفحات پر پھیلا ہوا ہے۔

ترک موالات سے متعلق ایک دوسرے مقالے میں صدر الافاضل کفار و مشرکین سے محبت و دوستی کے رشتے کو واضح کرتے ہوئے لکھتے ہیں ”مجازی اور معمولی محبتوں میں محبوب کے دشمنوں کے ساتھ قلب کو نفرت ہو جاتی ہے اور دوست کا ادنیٰ مخالف دشمن سے بدتر معلوم ہوتا ہے، حتیٰ یہ کہ قرابتوں کے رشتے ٹوٹ جاتے ہیں تو کس طرح ممکن ہے کہ عشق الہی کی دولت سے مالا مال ہو کر کوئی دل کفار کی طرف مائل ہو سکے اور باوجود ایمان کے دل میں محبت کفار کی گنجائش رہے۔“ (12)

اسی زمانے میں تحریک ترک موالات کے نتیجے میں ہندو مسلم اتحاد کی تحریک بڑی شدت سے شروع ہوئی، علماء کرام نے اس مسئلے کے حق اور مخالفت میں بہت کچھ لکھا، لیکن بحیثیت مجموعی اکابر علمائے اہلسنت و جماعت بالخصوص فاضل بریلوی اور صدر الافاضل نے مذہبی بنیادوں پر اس اتحاد سے اختلاف کیا، جبکہ سیاسی لحاظ سے بھی اس اتحاد میں مسلمانان ہند کا نقصان عظیم تھا۔ اس صورتحال پر صدر الافاضل کا بصیرت افروز تبصرہ ملاحظہ فرمائیے:

”ہندو امام بنے ہوئے آگے آگے ہیں اور مسلمان آئین کہنے والے کی طرح اُن کی ہر صدا کے ساتھ موافقت کر رہے ہیں، پہلے گاندھی کا حکم ہوتا ہے، اُس کے پیچھے مولوی عبدالباری کا فتویٰ مقلد کی طرح سر نیاز خم کرتا چلا آتا ہے۔ پہلے تو ہندوؤں نے سود کے



پھندوں میں مسلمانوں کی دولتیں اور جاگیریں لے لیں، اب وہ مفلس ہو گئے اور کچھ پاس نہ رہا تو مقامات مقدسہ اور سلطنت اسلامیہ کی حمایت کی آڑ میں مذہب سے بھی بے دخل کرنا شروع کر دیا۔“ (13) لیکن فاضل بریلویؒ اور صدرالافاضلؒ کے بروقت متنبہ کرنے کے باوجود مسلمانوں کی ناعاقبت اندیشی نے جو گل کھلائے اُس کا نقشہ کھینچتے ہوئے صدرالافاضل لکھتے ہیں ”کہیں ہندوؤں کی خاطر قربانی اور گائے ذبیحہ ترک کرنے کی تجاویز پاس ہوتی ہیں، اُن پر عمل کرنے کی صورتیں سوچی جاتی ہیں، اسلامی شعائر مٹانے کی کوششیں عمل میں لائی جاتی ہیں، کہیں پیشانی پر نقشہ کھینچ کر کفر کا شعار نمایاں کیا جاتا ہے، کہیں بتوں پر پھول اور ریوڑیاں چڑھا کر تو حید کی دولت برباد کی جاتی ہے۔“ (14)

دراصل صدرالافاضل ہندوؤں کی فطرت اور ریشہ دوانیوں سے واقف تھے اور جانتے تھے کہ برصغیر کے مسلمان ہندوؤں کے ساتھ مل کر نہ تو پرسکون زندگی گزار سکتے ہیں، نہ ہی اپنے تہذیب و تمدن اور مذہب و ثقافت کا تحفظ و دفاع کر سکتے ہیں، چنانچہ تحریک خلافت اور ترک موالات کے جذباتی دور میں صدرالافاضلؒ نے اپنی تحریر و تقریر کے ذریعے مسلمانوں تک دین کا سچا پیغام پہنچانے کی پوری کوشش کی، اس کے ساتھ ہی جمعیت علماء ہند کو ہندو مسلم اتحاد کے مضمرات اور خطرات سے بھی آگاہ کرتے ہوئے مسلمانوں کے اتحاد کو پارہ پارہ ہونے سے روکنے کی سعی بلیغ فرمائی۔

### ماہنامہ السواد الاعظم کے بنیادی اغراض و مقاصد

حقیقت یہ ہے کہ ماہنامہ السواد الاعظم نے اپنے اجرائی مقاصد کو سامنے رکھتے ہوئے صدرالافاضلؒ کی سرپرستی میں ان تحریک کے دوران مثبت کردار ادا کیا، حالانکہ اُس زمانے کے بہت سے اخبار و رسائل ایسے بھی تھے جو قوم پرستوں کے اغراض و مقاصد کی تکمیل میں مصروف تھے، انہیں اسلام اور مسلمانوں سے من حیث القوم کوئی سروکار نہیں تھا، ایسے اخبارات کی موجودگی میں اسلام کی حمیت اور مسلمانوں میں اتحاد و یکجہتی کا پیدا کرنا بہت کٹھن اور دشوار کام تھا، مگر السواد الاعظم کے جملہ وابستگان اپنے دینی و ملی فرض منصبی سے



آگاہ تھے۔ انہوں نے صدر الافاضلؒ کی سرپرستی اور تاج العلماء مولانا محمد عمر نعیمیؒ کی ادارت میں یہ فریضہ نہایت ہی خوش اسلوبی سے انجام دیا۔ یہ درست ہے کہ قومی و ملی ترقی کیلئے اپنی سیاسی، سماجی اور معاشرتی روایات کا تحفظ ضروری ہے، آزادی کیلئے لازمی ہے کہ معاشرے کے ہر فرد کے اندر ان عوامل کا احساس موجزن ہو۔ السواد الاعظم نے برصغیر کے مسلمانوں کو خواب غفلت سے جگایا اور ان میں سیاسی، سماجی اور اپنے معاشرتی اقدار کے تحفظ کا شعور پیدا کیا۔ صدر الافاضلؒ کی سرپرستی میں ربع صدی تک جاری رہنے والا یہ رسالہ نہایت جرأت اور راست فکری کے ساتھ مسلمانوں کے حقوق اور ان کی اقدار ملی کی حفاظت کیلئے مصروف جہاد رہا، جبکہ اس دوران بہت سے علماء اور سیاسی لیڈر جادہ حق سے ہٹتے اور بھٹکتے رہے، لیکن یہ پرچہ مسلم قوم کیلئے ہمیشہ روشنی کی کرن ثابت ہوا۔

السواد الاعظم نے برصغیر میں اسلامی صحافت کو فروغ دیا اور انگریز کے زیر اثر وجود پانے والے لادینی نظریات کا دندان شکن جواب دیا۔ اس مجلے نے مذہبی و سیاسی میدانوں میں نے مسلمانان ہند کی بھرپور رہبری و رہنمائی کی اور اسلام کی نشاۃ ثانیہ اور مسلمانوں کی وحدت ملی کیلئے جس ہمہ گیر تحریک کا آغاز کیا، اُس میں وہ کامیاب و کامران رہا، جو صدر الافاضل کی بصیرت افروز، ہمہ جہت اور کرشمہ ساز شخصیت کا کمال تھا۔

اعلیٰ حضرت فاضل بریلویؒ کا وجود مسعود اور آپ کی قائم کردہ درس گاہ ”منظر الاسلام“ بریلی میں اسلام کا قدیم و مضبوط قلعہ اور دینی و عصری تعلیم کا عظیم مرکز ہونے کے ساتھ سلوک و تصوف کا منبع و سرچشمہ ہے۔ اعلیٰ حضرتؒ اور آپ کے ادارے نے خلوص وللہیت کے ساتھ نام سے زیادہ کام پر اپنی توجہات مرکوز رکھی اور سادگی و قناعت پسندی اور استغنائی شان کو حرز جان بناتے ہوئے دینی و دنیاوی، تعلیمی و اخلاقی، روحانی و دعوتی اور تبلیغی میدانوں میں گراں قدر خدمات انجام دیں۔ دارالعلوم منظر الاسلام اور اس ادارے سے وابستہ فاضل علماء نے اُس دور میں باطل تحریکات کا مقابلہ بے سروسامانی کے عالم میں کیا۔ برصغیر پاک و ہند میں جب کفر و ارتداد کی آندھیوں نے زور پکڑا، انت نئی سازشوں نے



خطرناک شکلیں اختیار کریں، شدھی، سنگھٹن اور آریہ سماج نامی تحریکوں نے اپنے تمام دروازے وا کر دیے اور ان علاقوں کا انتخاب کیا جہاں مسلمان دینی احکام سے بالعموم نا بلند اور ہندوانہ مراسم کے پابند تھے۔ یہ وہ لوگ تھے جن کے آباؤ اجداد نے ماضی قریب میں اسلام قبول کیا مگر تعلیم کی کمی اور دینی ماحول سے دوری کی وجہ سے نہ تو پورے طور پر شریعت اسلامیہ کے احکام و اعمال سے واقف ہو سکے، نہ ہی ہندوانہ عادت و اطوار کو مکمل طور پر ترک کر سکے۔ شدھی تحریک نے ان لوگوں کو دعوت دی کہ تمہارے باپ دادا کا پرانا مذہب ہندو دھرم تھا، تم اسلام میں داخل ہو کر ملیچھ اور ناپاک ہو گئے ہو، لہذا اب پھر اپنے پرانے دھرم میں لوٹ کر شدھ اور پاک و صاف ہو جاؤ، یہ نسخہ کارگر ثابت ہوا، شدھی تحریک کا یہ جادو بہت سی مسلم آبادیوں پر چل گیا اور مسلمانوں کی ایک بڑی جماعت کفر و ارتداد کی راہوں پر چل نکلی۔ اس طوفان بلا خیز کا مقابلہ کرنے والی کوئی مسلم تنظیم موجود نہیں تھی، یہ وہ زمانہ تھا جب اسلام دشمنوں کی سرگرمیوں نے مسلمانوں کی ایذا رسانی میں کوئی دقیقہ باقی نہیں چھوڑا، اگر ایک طرف عیسائیت کا بڑھتا ہوا سیلاب اور شدھی و سنگھٹن وغیرہ کی فتنہ خیز آندھی تھی تو دوسری جانب وہابیت، مرزائیت اور شیعیت سمیت دیگر باطل پرستوں کا شرانگیز سیلاب تھا۔ مخالفین اسلام کھلم کھلا برصغیر سے اسلام کو مٹانے کیلئے اپنی بے دریغ قوت صرف کر رہے تھے، دوسری طرف مسلمانوں کے قومی لیڈر، دینی رہنماء، علماء و خطباء اور اہل قلم خاموش تماشائی بنے ہوئے تھے۔ چنانچہ ان حالات میں 17 دسمبر 1920ء کو بریلی میں ”جماعت رضائے مصطفیٰ“ کے نام سے ایک کل ہند تحریک کی بنیاد رکھی گئی۔ (15)

جس کا اولین مقصد ”حتی الوسع مخالفین کے حملوں کی تحریراً و تقریراً، ہر طرح مدافعت کرنا اور ان کے افتراء اور بہتانوں کی جن سے سادہ لوح مسلمانوں کو علمائے اہل سنت سے بدعقیدہ کرتے ہیں، ان کی پردہ دری کرنا“ تھا۔ (16)

اعلیٰ حضرت فاضل بریلویؒ اس جماعت کے بانی و سرپرست اعلیٰ تھے، جبکہ عمومی سرپرستی میں دیگر علماء و مشائخ کے ساتھ صدرالافاضل مولانا نعیم الدین مراد آبادیؒ بھی شامل



تھے۔ (17) اعلیٰ حضرت جب تک حیات رہے باطل مذہومات کا ردِ تبلیغ اور جماعتِ سرپرستی فرماتے رہے۔ آپؒ کے بعد حجۃ الاسلام مولانا حامد رضا خاںؒ اس جماعت کے سرپرست اعلیٰ مقرر ہوئے۔ (18)

جماعتِ رضائے مصطفیٰ کے اغراض و مقاصد نے جماعت کو بہت مختصر مدت میں بامِ عروج پر پہنچا دیا اور مسلمانانِ ہند کے اس پلیٹ فارم نے برصغیر کے مسلمانوں کی دینی و قومی اور ملی ضرورتوں کو کما حقہ پورا کیا۔ کام کو احسن طریقے سے انجام دینے کیلئے جماعت نے پانچ شعبہ جات قائم کئے، جن میں شعبہ اشاعت کتب، شعبہ تبلیغ و ارشاد، شعبہ صحافت، شعبہ سیاست اور دارالافتاء شامل تھے، ہر شعبے کیلئے باقاعدہ عملہ متعین کیا گیا۔ (19)

شعبہ اشاعت کتب کے بعد شعبہ تبلیغ و ارشاد جماعتِ رضائے مصطفیٰ کا دوسرا اہم شعبہ تھا، جس کے تحت کفر ارتداد کے ہلاکت خیز پنجوں کی گرفت میں آنے والے شہر، دیہات اور بستیوں کی جانب علماء، مبلغین اور مقررین روانہ کئے، لوگوں کو دین اسلام کی دعوت دی، توبہ کرائی اور دوبارہ اسلام میں داخل کیا۔ جماعت نے باطل فرقوں کے رد کیلئے مناظر بھیجے، جن میں صدرالافاضل بھی شامل تھے، ان مبلغین کی جدوجہد سے ہزاروں مرتد دائرہ اسلام میں داخل ہوئے اور موقر علماء و عمائدین نے بے سرو سامانی کے باوجود ایمان و استقامت کے ساتھ یہ معرکہ سر کیا۔ شعبہ تبلیغ و ارشاد کی طرح شعبہ سیاست بھی جماعتِ رضائے مصطفیٰ کا اہم ترین شعبہ تھا، جو مذہبی تناظر میں سیاست کو مد نظر رکھتا تھا۔ اس شعبے کے قیام کا مقصد سیاسی میدان میں اپنا جھنڈا لہرانا نہیں، بلکہ سیاست کے نام پر مذہب کی بیخ کنی کرنے والی انت نئی باطل تحریکات کا تعاقب کرنا اور اسلام اور اہل اسلام کے استحصال کو روکنا تھا۔ چنانچہ شعبہ سیاست سے وابستہ علماء و عمائدین بالخصوص صدرالافاضلؒ نے ہندوستانی سیاست کے میدان میں خود عملی قدم نہیں رکھا، ہاں یہ ضرور ہے کہ خلافت کمیٹی، ترک موالات، تحریک گاو کشی اور ہندو مسلم اتحاد جیسی اسلام اور مسلمان دشمن تحریکوں کا ردِ تبلیغ کر کے اعلائے الحق کا فریضہ انجام دیا۔



## ”تحریک ترک ذبیحہ گاؤ“

صدر الافاضل علامہ نعیم الدین مراد آبادیؒ نے جماعت رضائے مصطفیٰ کے زیر انتظام دیگر شعبوں کے ساتھ بالخصوص شعبہ تبلیغ وارشاد اور شعبہ سیاست میں گراں قدر خدمات انجام دیں۔ ہندوستان میں گائے کی قربانی ایک پرانا مسئلہ تھا، جس پر اعلیٰ حضرت فاضل بریلویؒ کے دور میں ”تحریک ترک ذبیحہ گاؤ“ چل چکی تھی، فاضل بریلویؒ اس کے اثرات و مضمرات ”انفس الفکر فی قربان البقر“ میں واضح کرتے ہوئے صاف طور پر تحریر کر چکے تھے کہ ”یہ شعائر اسلامی پر حملہ ہے، ایسی صورت میں قربانی واجب ہے۔“

جب ذبیحہ گاؤ کے انسداد کیلئے سی پی کونسل نے قانون مرتب کیا، جو 3 جون 1922ء کے سی پی گزٹ میں شائع ہوا، تو جبل پور کے مسلمانوں نے اس قانون کے خلاف اپنے قدیمی حق کی حفاظت کیلئے گورنمنٹ سے اپیل کی۔ جماعت رضائے مصطفیٰ نے اس صورتحال پر فوری ایکشن لیا اور سی پی گزٹ کے مطالعے کے بعد 22 اور 23 جولائی 1922ء کو بریلی میں ایک جلسہ عام منعقد کیا، جس میں اندورن و بیرون شہر سے جید علماء و مشائخ نے شرکت کی۔ صدر الافاضلؒ نے بھی اس جلسہ عام سے خطاب میں اغراض و مقاصد کو واضح کیا اور حاضرین جلسہ پر نام نہاد مسلمان لیڈروں کی ہندو نوازی کی قلعی کھولتے ہوئے ارشاد فرمایا کہ ”کس طرح لیڈران قوم ہمارے پشتینی دشمنوں کو ہم پر غلبہ و تسلط دلا رہے ہیں۔“ (20) دوسرے دن کی نشست میں صدر الافاضلؒ نے حاضرین کی توجہ توہین رسالت پر مبنی اس خاکے کی طرف دلوائی جسے ہندو اخبارات نے شائع کیا تھا، اس فتنہ حرکت پر آپ نے سخت اظہار نفرت و لعنت کیا اور کہا ”ان ہندو پرست لیڈران قوم کی ہندو پرستی سے انہیں یہ جرأت پیدا ہوئی۔“ (21)

حضرت صدر الافاضلؒ کا یہ تجزیہ مبنی برحق تھا، اگر مولانا عبدالباری فرنگی محلی جیسے لوگ ہندوؤں کی کاسہ لیس اور طرف داری میں ”ترک ذبیحہ گاؤ“ کا فتویٰ نہ دیتے تو یہ صورتحال پیدا نہ ہوتی۔ اس جلسہ عام میں جماعت رضائے مصطفیٰ کے قائدین نے قرآن



صدر الافاضل کی سیاسی بصیرت

وسنت کے مطابق اپنا موقف پیش کیا اور انگریز گورنمنٹ پر واضح کر دیا کہ مسلمان اسلامی تعلیمات کے خلاف اس قانون کو کسی صورت قبول نہیں کریں گے۔

## ہندوؤں کی اسلام مخالف تحریکیں

1919ء اور 1920ء کے زمانے میں گاندھی نے ہندو مسلم اتحاد کا نعرہ لگایا، اُس وقت مولانا ابوالکلام آزاد، مولانا عبدالباری فرنگی محلی، مولانا عبدالماجد بدایونی اور مولانا ظفر علی خان جیسے لوگ گاندھی کے ہم نوا وہم خیال بن گئے، ان لوگوں نے اسلامی اصولوں کو گاندھی کے چرنوں پر قربان کر دیا تھا، ہر طرف ہندو مسلم اتحاد کے نہ صرف نعرے لگ رہے تھے، بلکہ مسلمان ہندوانہ طور طریقوں کو فخریہ اپنا بھی رہے تھے۔ ان حالات میں فاضل بریلوی اور اُن کی سرکردہ جماعت رضائے مصطفیٰ بریلی (سے وابستہ علماء مولانا حامد رضا خاں، مولانا حشمت علی خاں، مفتی امجد علی صاحب، مولانا ظفر الدین بہاری اور صدر الافاضل سید محمد نعیم الدین مراد آبادی رحمۃ اللہ علیہم) اس نمائشی اتحاد کی فریب کاری کا پردہ چاک کر رہی تھی اور شریعتِ مطہرہ کے دلائل و براہین کی روشنی میں مسلمانان ہند کی رہنمائی کر رہی تھی۔ (22)

تاریخ گواہ ہے کہ ہندوؤں کے دل میں مسلمانوں کے خلاف جو نفرت کارفرما ہے وہ کبھی کسی دور میں بھی کم نہیں ہوئی، بلکہ جب بھی انہیں موقع ملا مسلمانوں کو نقصان پہنچانے میں کوئی کسر نہیں چھوڑی (اور آج بھی بھارت پاکستان کو نقصان پہنچانے میں کوئی دقیقہ نہیں چھوڑتا) حالانکہ برطانوی سامراج کیخلاف تحریک میں بہت سے مسلم رہنماؤں نے کانگریس کا ساتھ دیا تھا، بہت سے علماء ہندوؤں کی خوشنودی کیلئے مندروں میں گئے، مسلمانوں نے ماتھے پر تلک لگائے، مگر مکاری اور دھوکا چانکیہ سیاست کی بنیاد اول ہے۔ مسلمانوں کی رواداری اور کمال فیاضی کے باوجود انہیں شدھی اور سنگٹھن جیسی تحریکوں کا سامنا کرنا پڑا، ان تحریکوں کا مقصد صرف یہ تھا کہ ہندوستان ہندوؤں کا ملک ہے اور یہاں کسی دوسرے مذہب کے ماننے والوں کو رہنے کا حق نہیں ہے، اب جن لوگوں کے آباؤ اجداد نے



اسلام قبول کیا ہے وہ واپس ہندو ہو جائیں، یا پھر ہندوستان چھوڑ دیں۔

چنانچہ 1920ء میں متعصب ہندو سوامی دیانندا سرسوتی اور اُس کے شاگرد سوامی شردانند کی جانب سے شروع کی گئی ”شدھی“ تحریک کا مقصد بھی یہی تھا کہ غیر ہندوؤں بالخصوص مسلمانوں کو جبری طور پر اپنا مذہب تبدیل کر کے ہندومت میں داخل کیا جائے اور مسلمانوں کو مرتد بنا کر اسلام کو ختم کر دیا جائے۔

چنانچہ شدھی تحریک کی مدافعت کیلئے مولانا محمد نعیم الدین مراد آبادیؒ نے نمایاں کردار ادا کیا اور تبلیغ اسلام کیلئے الموڑہ، نینی تال اور ہلدوانی وغیرہ جیسے پہاڑی علاقوں سے لے کر برصغیر کے چپے چپے کا دورہ کیا۔ جب مہاسبھائیوں نے پہلی بار یوپی اور دیگر صوبہ جات ہند میں شدھی کا جال پھیلانا شروع کیا تو صدر الافاضلؒ نے مرکز روحانیت بریلی کی سرپرستی میں آل انڈیا جماعت رضاے مصطفیٰ کی زیر اہتمام ہر جگہ شدھی تحریک کا تعاقب کیا، 27 جنوری 1923ء کو مفتی اعظم مولانا مصطفیٰ رضا خان نوریؒ کی قیادت میں دس جید علماء کرام کا ایک وفد ساڑھے چار لاکھ مسلمانوں کے ایمان کی حفاظت کیلئے بریلی سے متاثرہ علاقوں کی جانب روانہ ہوا۔ (23)

اس وفد میں صدر الافاضل مولانا نعیم الدین مراد آبادیؒ بھی شامل تھے، جو وفد کی روانگی سے قبل اس عزم کا اظہار کر چکے تھے کہ ”اس وفد کو کسی کی مخالفت اور مباحثہ وغیرہ سے کوئی سروکار نہیں، یہ وفد اپنے اسلامی بھائیوں کو پابند اسلام بنانے کی کوشش کرے گا۔“ (24)

چنانچہ اس وفد نے میرٹھ، آگرہ، بمبئی، کرناٹک، احمد آباد، سوراتر وغیرہ کے شہر و مضافات کا کامیاب دورہ کیا، صدر الافاضلؒ کے حوالے سے وفد کے قائد مفتی مصطفیٰ رضا خان نوریؒ لکھتے ہیں:

”ہمارا وفد جامع مسجد (شاہی مسجد آگرہ) پہنچا، جہاں مسلمانوں کا بڑا مجمع تھا، نماز جمعہ کے بعد ہمارے وفد کے برتر رکن حضرت مولانا محترم مولوی نعیم الدین صاحب زیدہ برکاتہ نے اسلام کی شان و شوکت اور موجودہ حالات پر دل گداز تقریر فرمائی، اللہ تعالیٰ



## صدر الافاضل کی سیاسی بصیرت

کے فضل سے مجمع ماہی بے آب کی طرح تڑپ رہا تھا اور مسلمانوں کے دل اسلامی جوش سے لہریں مار رہے تھے، اس موقع پر مولانا نے داڑھیاں منڈوانے اور کبائر میں مبتلا ہونے سے توبہ کروائی، مسجد کا وسیع صحن توبہ کے نعروں سے گونج اٹھا۔“ (25)

صدر الافاضل نے فتنہ ارتداد کے اُس پر آشوب عہد میں جگہ جگہ تبلیغی مراکز قائم کیے اور ایسی قیادت فرمائی کہ مسلمان شدھی کی لعنت سے محفوظ ہو گئے، آپ نے شدھی تحریک کے داعی پنڈت شر دھانند کو مناظرے کا چیلنج دیا، کئی جگہ اُس کا تعاقب بھی کیا، مگر شر دھانند نے مناظرے سے راہ فرار اختیار کی، جس کا فائدہ اسلام کو پہنچا، یوں بہت سے وہ لوگ جو مرتد ہونے کا ارادہ رکھتے تھے، شر دھانند کے فرار سے وہ اپنے ارادے سے تائب ہو کر راہ حق پر گامزن ہو گئے۔ صدر الافاضل نے پنڈت دیانند سرسوتی کی کتاب ”ستیا رتھ پرکاش“ میں اسلام اور شارع اسلام پر اعتراضات کے مسکت و مدلل جوابات دیے اور پنڈت شر دھانند کے فتنے کا مقابلہ کرنے کیلئے آگرہ کو اپنا مسکن بنایا۔ یہاں یہ تاریخی حقیقت پیش نظر رہے کہ میدان ارتداد میں اس فتنے کے تدارک کیلئے برصغیر میں سب سے پہلا قدم اٹھانے والی جماعت ”جماعت رضائے مصطفیٰ“ تھی، جس نے ماکانہ راجپوتوں میں قابل قدر کام کیا اور کامیاب ہوئی۔ جماعت رضائے مصطفیٰ کے علماء نے ظاہری اسباب و مسائل نہ ہونے کے باوجود شدھی تحریک کے دانت کھٹے کر دیے اور مسلمانوں کے تن مردہ میں اسلام کی نئی حرارت بیدار کر دی۔

### شادی کی عمر میں حد بندی کا بل

1929ء میں حکومت ہند نے شادی کی عمر میں حد بندی کا بل منظور کیا، تو ملک کے طول و عرض میں اس مداخلت فی الدین کے خلاف صدائے احتجاج بلند کی گئی اور مسلمانوں نے اپنے غم و غصے کا اظہار کیا۔ اس قانون کے خلاف جماعت رضائے مصطفیٰ نے بھی احتجاجی کاروائیاں شروع کیں اور جلسہ عام کے ذریعے مسلمانوں کے جذبات حکومت ہند کو پہنچانے میں مدد کی۔ 19 اکتوبر 1929ء بریلی میں مولانا حامد رضا خاں کی



زیر صدارت علمائے ملت کا ایک اجتماع منعقد ہوا، جس میں صدر الافاضل مولانا نعیم الدین مراد آبادی نے بھی خطاب کیا۔ اس اجتماع نے حکومت ہند پر واضح کر دیا کہ مسلمان ایسی کسی ترمیم کو جو مداخلت فی الدین کے دائرے میں آتی ہو کسی صورت قبول نہیں کریں۔

جلسہ عام میں پیش کی گئی قراردادوں میں کہا گیا کہ ”مسلمانان بریلی کا یہ عظیم الشان اجتماع ساردا ایکٹ کو شریعت حقہ اسلامیہ میں صریح مداخلت، اور حقوق شرعیہ کا اتلاف اور مسلمانوں کی معاشرتی و اقتصادی زندگی کیلئے سخت مضر اور ناقابل برداشت پابندی سمجھتا ہے اور جن چند نا عاقبت اندیش اور شریعت سے ناواقف مسلمانوں نے اس کی تائید کی ہے، یہ جلسہ اُن کے اس عمل پر اظہار نفرت و حقارت کرتا ہے۔“ (26) ساردا ایکٹ کے خلاف صدر الافاضل نے 25 صفر 1347ھ (☆) کو بریلی کے اجتماع میں ایک قرارداد بھی پیش کی جو کہ جلسہ عام میں کثرت رائے سے منظور کی گئی، آپ نے حکومت ہند سے مطالبہ کیا کہ ”اہل اسلام کا یہ عظیم الشان اجتماع بہ اتفاق رائے مسودہ نکاح کو مداخلت فی الدین جانتا، مانتا ہے، اس کے خلاف بہت سختی سے صدائے احتجاج بلند کرتا ہے اور گورنمنٹ کو متوجہ کرتا ہے کہ وہ اس ناقابل عمل مسودہ کو جو اسلامی شریعت کے بالکل منافی اور صریحاً ابطال حق ولایت ہے، ہرگز ہرگز قانون کا جامہ نہ پہننے دے۔“ (27)

بے شک صدر الافاضل کی یہ قرارداد مسلمانان ہند کے موقف کی ترجمان اور آپ کے جرأت مندانہ موقف کی آئینہ دار تھی۔ قرآن و حدیث اور اجماع و قیاس سے یہ بات ثابت ہے کہ بچپن کی شادی اسلامی قانون کے مطابق اور شرعی احکام کے موافق ہے۔ شرعاً شادی کی کوئی عمر مقرر نہیں، والدین کو یہ حق حاصل ہے کہ بچے کا نکاح کم سنی میں بھی کر سکتے ہیں۔ حضرت صدر الافاضل کا موقف اسلامی تعلیمات کے عین مطابق تھا۔ آپ کی نگاہ دور بین ساردا ایکٹ کے نفاذ سے مسلم معاشرے پر مرتب ہونے والے اثرات کو دیکھ رہی تھی اور آپ بخوبی واقف تھے کہ اس پابندی کے نتیجے میں مسلم معاشرتی نظام میں کئی خرابیاں پیدا ہو جائیں گی، چنانچہ آپ نے اس غیر اسلامی قانون کے خلاف بھرپور مزاحمت کا اظہار



کیا۔ ساتھ ہی خواجہ حسن نظامی جنھوں نے کہا تھا کہ ”خود غرض ملا لاچ سے اس قانون کی مخالفت کرتے ہیں۔“ کو آڑھے ہاتھوں لیتے ہوئے فرمایا ”علماء کو خواجہ صاحب نے اپنے اوپر قیاس کر لیا ہے اور معلوم نہیں کہ علماء کے طرز عمل سے آپ اس قدر ناواقف کیوں ہیں؟ آپ کو خبر نہیں کہ مسائل بتانے اور فتوے لکھنے پر علماء دین کوئی معاوضہ نہیں لیتے۔ غریب سے غریب، نادار سے نادار عالم بھی یہ حمیت اپنے دل میں رکھتا ہے کہ عمر بھر مسائل بتاتا ہے، فتوے لکھتا ہے اور کبھی کوئی معاوضہ طلب کرنے کا وہم بھی اُس کے دل میں نہیں آتا۔“ (28)

صدر الافاضل نے خواجہ حسن نظامی جیسے نام نہاد مسلم دانشوروں کی سخت مذمت کی جو اس قانون کے حق میں حکومت ہند کی حمایت کر رہے تھے۔

جب طاقت اور اکثریت کے بل بوتے پر ہندوؤں نے مسلمانوں کی مذہبی، اخلاقی، معاشی، تعلیمی اور سیاسی پستی کو دیکھتے ہوئے پہلے انہیں ہندو بنانے کیلئے شدھی اور سنگٹھن جیسی رسوائے زمانہ تحریکیں شروع کیں تو انہی ایام میں انہوں نے گورکل کے نام سے ایک اور تحریک بھی شروع ہوئی، جس کا مقصد ایسے گنڈو شالوں، کالج، بھون اور اسٹمپی کا قیام تھا جہاں ہندو بچوں اور نو جوانوں کو عسکری تربیت دے کر مسلمانوں کے خلاف نفرت کو ابھارا جائے اور ایسے متشدد طبقہ کو تیار کیا جائے جو مسلمانوں کے خون کی ہولی کھیل سکے، اس مقصد کیلئے مالدار ہندوؤں نے اپنی تجوریوں کے دروازے کھول دیے اور ہندو بچوں اور نو جوانوں کو مسلمان دشمنی پر مبنی عسکری ٹریننگ دی جانے لگی۔

### ”الجمعية العالية المركزية“ کا قیام

ان اسباب و واقعات نے صدر الافاضل کو بے چین و مضطرب کر دیا، انہیں اندازہ تھا کہ اُس وقت اس فتنے کا مقابلہ کرنا آسان نہ ہوگا، چنانچہ آپ نے خطے کے ہر سنی عالم کو جھنجھوڑا اور انہیں آنے والے خطرات سے آگاہ کرتے ہوئے ذمہ داریوں کا احساس دلایا۔ اگرچہ اُس وقت بھی اہلسنت و جماعت کی متعدد منظم و فعال مذہبی، سماجی اور تعلیمی تنظیمیں میدان میں موجود تھیں، جن میں ”جماعت رضائے مصطفیٰ بریلی، مدرسہ



الہیات کانپور، انجمن نعمانیہ ہند لاہور، انجمن معین الاسلام فیروز پور، انجمن حزب الاحناف ہند لاہور، انجمن اہلسنت وجماعت مراد آباد، انجمن انصار الاسلام بریلی، جمعیت اشرفیہ کچھوچھ فیض آباد، جماعت اہلسنت مارہرہ، مجلس اہلسنت بریلی اور انجمن اظہار الاسلام مراد آباد وغیرہ قابل ذکر ہیں، یہ تنظیمیں اپنے متعین کردہ تنظیمی مقاصد کے تحت مصروف عمل تھیں، مگر ان جماعتوں کے اہداف، دائرہ کار اور سرگرمیاں محدود تھیں، چنانچہ حالات کا تقاضا تھا کہ تمام اہلسنت وجماعت کی تنظیموں کو ایک لڑی میں پرو دیا جائے، اُن کی ایک مرکزی تنظیم ہو، جو ہدایات جاری کرے اور نگرانی کا فریضہ سرانجام دے، تمام مسلمان اُس پر اعتماد کریں، اُس کی آواز کو اپنی آواز بنائیں، اپنے مسائل کے حل کیلئے اُس کی طرف رجوع کریں اور اُس کی رہنمائی میں تمام مسلمان متحد اور یک جان ہو کر اپنی عظمت رفتہ کی بحالی کی جدوجہد کریں۔

چنانچہ صدر الافاضل مولانا نعیم الدین مراد آبادی کے تحریک پر مختلف مذہبی و سماجی تنظیموں کو ایک لڑی میں پرونے، مدارس و مساجد اور خانقاہوں کو ایک منظم پروگرام کے تحت چلانے اور دشمنان اسلام کی چالوں کو باہم متحد و منظم ہو کر ناکام بنانے کیلئے بر عظیم کے علماء و مشائخ اہلسنت 16 تا 19 مارچ 1925ء (شعبان 1343ھ) کو مراد آباد میں جمع ہوئے اور اہلسنت وجماعت کی تنظیم ”الجمعية العالیۃ المرکزیۃ“ یعنی ”آل انڈیائی کانفرنس“ کی بنیاد رکھی۔ محدث علی پوری پیر جماعت علی شاہ صاحب صدر اور حضرت صدر الافاضل ناظم اعلیٰ قرار پائے۔ آل انڈیائی کانفرنس کے قیام کا مقصد ہندوستان کے سنی مسلمانوں کے درمیان انتشار و افتراق کو دور کر کے انہیں منظم کرنا اور انفرادی طور پر مذہبی کام کرنے والی انجمنوں اور تنظیموں میں باہمی ربط و ضبط پیدا کر کے انہیں ایک متحدہ قوت بنانا تھا۔

ماہنامہ السواد الاعظم مراد آباد اپریل 1925ء کے شمارے میں آل انڈیائی کانفرنس کے قیام کے اغراض و مقاصد پر روشنی ڈالتے ہوئے لکھا کہ اُس وقت تنظیم کے مقاصد یہ تھے کہ ہندوستان کے ہر شہر اور قصبہ و دیہات میں اسلامی انجمنیں قائم کی



جائیں اور پہلے سے موجود انجمنوں کو ”جمعیت عالیہ“ کے ساتھ مربوط کیا جائے، تبلیغی کام کو ایک نظم محکم کے ساتھ وسیع کیا جائے اور اس مقصد کیلئے مفید ذرائع استعمال کیے جائیں، ہر طبقے کے مسلمانوں کو مذہبی تعلیم سے باخبر بنایا جائے، انگریزی خواں طلباء کیلئے مذہبی تعلیم کا خاص انتظام اور انہیں آسان ذرائع فراہم کیے جائیں، مزدور اور پیشہ ور طبقے کیلئے شبینہ مدارس کا انتظام کیا جائے، معاشی اصلاح کیلئے مسلمانوں کو تجارت کی طرف مائل کیا جائے، انہیں غیر مسلم اقوام کے سامنے ہاتھ پھیلانے سے روکنے کی ترغیب دی جائے تاکہ وہ قرضوں سے نجات حاصل کر سکیں اور بے روزگار مسلمانوں کیلئے مناسب ذریعہ معاش پیدا کر کے انہیں برسر روزگار بنایا جائے۔

حقیقت یہ ہے کہ آل انڈیائی کانفرنس جمہوری اصولوں کے مطابق برعظیم کے مسلمانوں کی مذہبی تنظیم کے طور پر قائم کی گئی تھی، جس کا بنیادی مقصد جمہور مسلمانوں کی اکثریت کے مذہبی، تعلیمی، روحانی، اقتصادی، سماجی اور سیاسی انداز میں رہنمائی کرنا تھا، حقائق شاہد ہیں کہ اس جماعت نے برصغیر کے جمہور مسلمانوں کی اکثریت کے مفاد اور مقاصد کو نامساعد حالات کے باوجود احسن طریقے سے ادا کیا۔ آل انڈیائی کانفرنس سے وابستہ علماء و مشائخ اور رہبر و رہنما مولانا احمد رضا خاں کے خلفاء، تلامذہ مریدین، متعلقین اور متوسلین تھے، جنہوں نے بیسویں صدی کی ابتداء ہی میں مسلمانوں کی مذہبی و سیاسی امور میں بصیرت افروز رہنمائی کی اور اسلامی شعار و تشخص اور عقائد و اقدار کی بحالی کیلئے بھرپور کردار ادا کیا تھا۔ مولانا احمد رضا خاں نے تحریک خلافت، تحریک ہجرت اور ترک موالات کے ہجانی دور میں جو کچھ فرمایا، وقت نے اُس کے ایک ایک حرف کو درست ثابت کیا، آپ نے اُس دور میں مسلمانوں کو ہوشیار کرتے ہوئے کہا تھا کہ جمہور مسلمانوں کی بقاء اور ترقی کیلئے ضروری ہے کہ وہ تمام غیر مسلموں سے ہشیار رہیں، انہوں نے یہود و ہنود، سکھ اور انگریز کے ساتھ غیر مقلدوں، شیعوں، قادیانیوں، وہابیوں، دیوبندیوں اور نیچریوں سے بھی دوستی و اتحاد سے منع فرمایا۔ چنانچہ صدر الافاضل کی رہنمائی میں آل انڈیائی کانفرنس نے ان شرعی



اصولوں کو ہمیشہ پیش نظر رکھا، آل انڈیائی کانفرنس نے جمہور مسلمانوں کی تعلیم و تربیت، معیشت و معاشیات، دینی و روحانی مسائل سمیت درپیش اور پیش آئندہ سیاسی معاملات میں قابل قدر خدمات انجام دیں اور سنی علماء و مشائخ اور عوام اہلسنت میں اتحاد و اتفاق کی فضا پیدا کرنے میں اہم کردار ادا کیا۔

صدر الافاضلؒ نے ہندوؤں اور انگریزوں کی ریشہ دوانیوں کی وجہ سے ابتداء ہی میں محسوس کر لیا تھا کہ ہندوستان کے مسلمان کسی صورت ہندوؤں کے ساتھ پرسکون زندگی نہیں گزار سکتے اور نہ ہی اپنی تہذیب و تمدن اور اسلامی روایات کا تحفظ کر سکتے ہیں، صدر الافاضلؒ پر یہ امر روز روشن کی طرح عیاں ہو چکا تھا کہ ہندو اور مسلمان دونوں قومیوں میں جداگانہ نظریہ قومیت کے تحت ہی زندگی گزار سکتی ہیں اور برصغیر کے مسلمانوں کیلئے ایک علیحدہ مملکت کا حصول ضروری ہے، چنانچہ آپ نے دو قومی نظریے کیلئے منظم تحریک شروع کی اور ماہنامہ ”السواد اعظم“ اور ”سنی کانفرنس“ کو بہ طور پلیٹ فارم استعمال کیا۔ ”صدر الافاضلؒ وہ پہلے شخص تھے جنہوں نے سیاسی نقطہ نظر کے ساتھ قرآن حکیم اور احادیث کی روشنی اور عقلی دلائل کے ساتھ دو قومی نظریے کی بھرپور وضاحت اور وکالت کی، جس سے برصغیر کے مسلمانوں میں دو قومی نظریے کی اہمیت واضح ہوئی اور یہ نظریہ اُن میں جڑ پکڑ گیا۔“ (29)

حالانکہ اُس زمانے میں گاندھی پرست اور کانگریسی علماء دو قومی نظریے کے خلاف زہر اُگل رہے تھے اور مسلمانوں میں پھوٹ ڈالنے کی پوری کوشش کر رہے تھے، وہ خوبصورت اور پرفریب نعروں کے ذریعے یوں مسلمانوں کو دھوکا دینے کی کوششوں میں مصروف تھے کہ ”ہندو مسلم دو قومی نہیں، بلکہ ایک قوم ہے، دونوں کا وطن ہندوستان ہے، ملت وطنیت سے بنتی ہے، اس لیے ملت کے وجود کو تقسیم کرنا صحیح نہیں ہے۔“

یہ وہ پرفریب نعرے اور ہتھکنڈے تھے جن کا طلسم سب سے پہلے صدر الافاضل مولانا نعیم الدین مراد آبادیؒ اور پھر علامہ اقبالؒ نے توڑا، صدر الافاضلؒ نے گاندھی اور کانگریس کی شاطرانہ چالوں اور کانگریس میں شامل مسلمان زعماء و علماء کرام کی نادانیوں اور



اُن کے اغراض و مقاصد کو اچھی طرح سمجھ لیا تھا اور آپ جانتے تھے کہ یہ سب ہندوستان میں مسلمانوں کے ساتھ کیسا بھیانک کھیل کھیلنا چاہتے ہیں اور ان کے عزائم کیا ہیں۔؟ اور کانگریسی مسلمان اپنے چھوٹے چھوٹے مفادات کی خاطر کیا کیا خواب دیکھ رہے ہیں، انہیں اس سے غرض نہیں کہ عام مسلمان کس حال میں ہے۔؟ اُس پر کیا کیا مظالم ڈھائے جا رہے ہیں اور اُن کے دین و مذہب سے کس طرح کھیلا جا رہا ہے۔؟

### دوقومی نظریے کے معمار اول اور روحانی قائد

سابق وائس چانسلر کراچی یونیورسٹی ڈاکٹر اشتیاق حسین قریشی لکھتے ہیں: ”مارچ اور اپریل 1920ء میں بدایوں کے اخبار ”ذوالقرنین“ نے ایک صاحب محمد عبدالقدیر بلگرامی کا گاندھی کے نام ایک کھلا خط شائع کیا تھا، جس میں تقسیم کی تجویز پیش کی گئی تھی، اُس میں انہوں نے مسلم اضلاع کی فہرست تک دی تھی جو مشرقی اور مغربی پاکستان کی موجودہ سرحدوں سے کچھ زیادہ مختلف نہ تھی۔“ آگے چل کر ڈاکٹر صاحب مزید لکھتے ہیں کہ ”عام طور پر کہا جاتا ہے کہ علامہ اقبالؒ نے تقسیم کا تصور پیش کیا۔ اقبال سے پہلے کچھ لوگ تھے جنہوں نے تقسیم کی تجویز پیش کی، ہاں اقبالؒ وہ پہلے عوامی شخص ہیں جنہوں نے مسلم لیگ کے پلیٹ فارم سے برصغیر کی تقسیم کی تجویز پیش کی۔“ (30)

یہ درست ہے کہ اقبالؒ وہ پہلے عوامی آدمی تھے جنہوں نے مسلم لیگ کے پلیٹ فارم سے تقسیم ہند کی تجویز پیش کی، مگر اقبالؒ سے قبل 1925ء میں تقسیم کی تجویز عبدالقدیر بلگرامی پیش کر چکے تھے، یہاں یہ حقیقت پیش نظر رہے کہ عبدالقدیر بلگرامی کا ”ہندو مسلم اتحاد پر کھلا خط گاندھی کے نام“ 1920ء میں بدایوں کے اخبار ”ذوالقرنین“ میں شائع ہوا، اُس کے بعد 1920ء ہی میں نظامی پریس بدایوں سے دوسری بار شائع ہوا، تیسری بار 1925ء میں پھر شائع ہوا، تقسیم ہند کی تجویز پہلے اور دوسرے ایڈیشن میں شامل نہیں تھی، لیکن تیسرا ایڈیشن جو کہ 1925ء میں شائع ہوا، میں تقسیم ہند کی تجویز شامل کی گئی۔



اس کا مطلب یہ ہے کہ عبدالقدیر بلگرامی کے خط میں تقسیم ہند کی تجویز 1925ء میں سامنے آئی، جبکہ فاضل بریلوی جو روز اول سے دو قومی نظریے کے حامی تھے، 1897ء میں پٹنہ کے اجلاس میں، 1912ء میں رسالہ ”مدیر فلاح و نجات و اصلاح“ کے ذریعہ اور 1920ء میں رسالہ ”الحجۃ الموعودۃ“ کے ذریعے دو قومی نظریے کی آبیاری کر چکے تھے، جو تقسیم ہند کی پہلی اساس و بنیاد تھی، اس لیے یہ کہنا غلط نہ ہوگا کہ فاضل بریلوی مولانا احمد رضا خاں برصغیر میں دو قومی نظریے کے معمار اول اور تقسیم کی تجویز کے روحانی قائد تھے۔

صدرالافاضل مولانا نعیم الدین مراد آبادی نے اپنے پیرومرشد کے اسی نظریے کو آگے بڑھایا، 1925ء میں جب مطالبہ پاکستان ایک خواب کی حد سے نکل کر حقیقت کا روپ اختیار کر رہا تھا، اُس وقت صدرالافاضل اور آل انڈیائی کانفرنس کے رہنماؤں نے وقت کی نزاکت کو محسوس کیا اور تنظیم کو از سر نو منظم و موثر اور ہمہ گیر بنانے کیلئے دن رات ایک کر دیا۔ جس کے نتیجے میں آل انڈیائی کانفرنس بنارس کا منعقدہ اجلاس اپریل 1946ء اہلسنت و جماعت کے علماء و مشائخ اور جمہور مسلمانان برصغیر کی بے مثال تنظیم کا اظہار تھا۔ اس اجلاس نے قرارداد پاکستان کی پرزور حمایت کی۔ (یوں) ایک سال بعد اسلامی ریاست پاکستان کا عمل ممکن بلکہ واقع ہوا۔“ (31)

1930ء میں علامہ اقبال نے خطبہ الہ آباد میں اُن افکار کا اظہار کیا جو ہماری قومی جدوجہد میں ایک نئے موڑ کا پیش خیمہ ثابت ہوئے۔ تاہم اُس دور میں جب اقبال اپنے افکار کا اظہار کر رہے تھے، اُن کی تائید کرنے والا کوئی نہ تھا۔ بقول چوہدری خلیق الزماں ”خود الہ آباد کے مسلم لیگ کے اجلاس میں بھی بے رخی اور لاتعلقی کی کیفیت پائی جاتی تھی۔ تاہم علماء اہلسنت چونکہ شروع ہی سے ایسے افکار کے داعی تھے اور مسلمانوں کے الگ وجود کے تحفظ کی ضمانت چاہتے تھے۔ اس لیے انہوں نے اقبال کی واضح طور پر تائید کی۔“ (32)

اور صدرالافاضل نے اپنے ماہنامے ”السواد الاعظم“ نے لکھا ”ڈاکٹر اقبال کی رائے پر ہندوستان کو دو حصوں میں تقسیم کر دیا جائے، ایک حصہ ہندوؤں کے زیر اقتدار ہو،



دوسرا حصہ مسلمانوں کے۔“ (33)

درحقیقت السواد الاعظم کے ایڈیٹر اور مولانا نعیم الدین مراد آبادی وہ پہلے فرد تھے جنہوں نے مسلم لیگ کے اجلاس میں علامہ اقبالؒ کی جانب سے پیش کئے جانے والے ”علیحدہ مسلم وطن“ کے تصور کی پُر زور تائید و حمایت کی تھی اور صدرالافاضل نے لندن میں جاری دوسری اور تیسری گول میز کانفرنس کے دوران السواد الاعظم کے ادارہ میں ہندو مسلم مناقشات کا حل تجویز کرتے ہوئے لکھا ”جب ہندو اپنی حفاظت اس میں سمجھتے ہیں کہ وہ مسلمانوں کے محلوں سے علیحدہ ہو جائیں اور اپنی حدود علیحدہ کر لیں تو مسلمانوں کو یقیناً اُن کے محلوں میں جانے اور اُن کے ساتھ کاروبار رکھنے سے احتیاط رکھنا چاہیے، دونوں اپنے اپنے حدود جدا گانہ قرار دیں اور اس نکتہ کو ملحوظ رکھ کر سیاسی مباحث کو طے کریں، یعنی ہندوستان میں ملک کی تقسیم سے ہندو مسلم علاقے جدا جدا بنالیں تاکہ باہمی تصادم کا اندیشہ اور خطرہ باقی نہ رہے، ہر علاقہ میں اُسی علاقہ والوں کی حکومت ہو۔ مسلم علاقہ مسلمانوں اور ہندو علاقوں میں ہندوؤں کی۔“ (34)

1946ء میں صدرالافاضل کی ہی کوششوں سے بنارس میں آل انڈیا سنی کانفرنس کا تاریخی اجلاس منعقد ہوا، جس میں شریک ہزاروں علماء و مشائخ اور عوام اہلسنت نے اتفاق رائے سے ”قرارداد پاکستان“ کی حمایت میں تجویز منظور کرتے ہوئے کہا کہ ”آل انڈیا سنی کانفرنس کا یہ اجلاس مطالبہ پاکستان کی پُر زور حمایت کرتا ہے اور اعلان کرتا ہے کہ علماء و مشائخ اہلسنت اسلامی حکومت کے قیام کی تحریک کو کامیاب بنانے کیلئے ہر امکائی قربانی کے واسطے تیار ہیں اور اپنا فرض سمجھتے ہیں کہ ایک ایسی حکومت قائم کریں جو قرآن کریم اور حدیث نبوی ﷺ کی روشنی میں فقہی اصول کے مطابق ہو۔“ (35)

صدرالافاضل نے بنارس سنی کانفرنس کی غرض و غایت کو عملی جامہ پہنانے اور نظریہ پاکستان کی اہمیت واضح کرنے کیلئے گجرات، کاٹھیاوار، جونا گڑھ، راجپوتانہ، دہلی، یوپی، پنجاب، بہار، کلکتا، ہنگلی، ڈھاکا، کرناٹکی، چٹاگانگ اور سلہٹ سمیت پورے ہندوستان



کے مسلسل دورے کر کے قیام پاکستان کی راہ ہموار کی۔ صدر الافاضل کو تحریک پاکستان سے عشق کی حد تک لگاؤ تھا، جس کا اظہار مولانا ابوالحسنات سید محمد احمد قادریؒ کے نام آپ کے اس خط سے بھی ہوتا ہے، جس میں صدر الافاضل لکھتے ہیں:

”پاکستان کی تجویز سے جمہوریت اسلامیہ (آل انڈیا سنی کانفرنس) کو کسی طرح دست بردار ہونا منظور نہیں، خود جناح اس کے حامی رہیں یا نہ رہیں۔“ (36)

یہ بات اظہر من الشمس ہے کہ قیام پاکستان میں قائد اعظم محمد علی جناحؒ کی استقامت مسلمانان برصغیر کے ساتھ صدر الافاضل اور علماء و مشائخ اہلسنت کی پر جوش حمایت، انتھک مساعی اور مشترکہ جدوجہد کی مرہون منت ہے، اگر صدر الافاضل اور دیگر اکابرین اہلسنت تحریک پاکستان میں شامل نہ ہوتے تو قیام پاکستان مشکل ہی نہیں ناممکن امر ہوتا، یہ فاضل بریلوی کے تربیت یافتہ صدر الافاضل اور علماء اہلسنت ہی تھے جو مجلس احرار کے خاکساروں اور جمعیت علمائے ہند و کانگریس میں شامل ہندو مسلم اتحاد کے داعی علماء اور قوم پرستوں کے مقابلے میں سینہ سپر ہو کر مسلمانان ہند میں جذبہ اسلامی بیدار کر کے تعمیر پاکستان کی راہ ہموار کر رہے اور قیام پاکستان کی عملی بنیاد رکھ رہے تھے۔

صدر الافاضل نے نہ صرف دل و جان سے تحریک پاکستان میں حصہ لیا بلکہ جہاں جہاں تائید و حمایت کی ضرورت پڑی، صدر الافاضل سرفہرست نظر آئے۔ 1925ء مراد آباد سے لے کر 1946ء بنارس سنی کانفرنس تک جاری رہنے والے سینکڑوں فقید المثال اجلاس میں صدر الافاضل کی مساعی جمیلہ مسلمانان برصغیر کے قومی و ملی موقف کی ترجمان و گواہ ہے۔ خدا نے صدر الافاضل کو گونا گوں صلاحیتوں سے نوازا تھا، آپ سیاسی بصیرت کے ساتھ دستور سازی کے عمل سے بھی آگاہ تھے، قیام پاکستان کے بعد آپ علماء کرام کی دعوت پر دستور سازی کیلئے پاکستان تشریف لائے اور پاکستان کے اسلامی دستور کیلئے گیارہ دفعات بھی مرتب کیں، جو اسلامی فقہ، مسلمانوں کی رسم و رواج، امنگوں، خواہشات، جذبات و احساسات اور غیر مسلم رعایا کے تحفظ اور جان و مال کی حفاظت کی ترجمان ہیں،



## صدرالافاضل کی سیاسی بصیرت

لیکن قدرت کو کچھ اور ہی منظور تھا، اس دوران آپ شدید بیمار ہوئے اور دستور سازی کا عظیم کام آپ کی رحلت کی وجہ سے ادھورا رہ گیا۔

قارئین محترم! امر واقعہ یہ ہے کہ صدرالافاضل مولانا محمد نعیم الدین مراد آبادی کی قومی و ملی تحریک میں کردار و عمل کے حوالے سے ابھی بہت سے پہلو تشنہ اور ضبط تحریر کے متقاضی ہیں، مگر یہ بات اظہر من الشمس ہے کہ صدرالافاضل، فاضل بریلوی کے رازدار، رمز شناس اور اُن کی دینی و ملی فکر کے حقیقی وارث ہونے کے ساتھ ساتھ اپنے وقت کے سب سے زیادہ سیاسی بصیرت رکھنے والے عالم دین تھے۔ آپ نے نہ صرف بڑی کامیابی کے ساتھ فاضل بریلوی کے مشن کو آگے بڑھایا بلکہ سیاسی و مذہبی امور میں مسلمانان ہند کی بھرپور رہنمائی بھی فرمائی۔ آپ نے تحریر و تقریر کے ذریعہ مسلمانان ہند تک اسلام کے سچے پیغام کو پہنچایا اور ہندو مسلم اتحاد کے خطرات سے آگاہ کر کے مسلمانوں کے اتحاد کو تقسیم ہونے سے روکا۔ صدرالافاضل نے سیاسی و ملی سطح پر تحریک گورکل، تحریک خلافت، تحریک سوراج، تحریک گاؤ کشی، تحریک کھدر، تحریک سنگھٹن، تحریک جمعیت العلماء، کانگریس اور ایک قومی نظریہ پر بروقت تنقید کی اور اُن کی فکری و عملی بے راہ روی کی اصلاحات فرمائیں۔

آپ نے عیسائیوں، ہندوؤں، آریاؤں، روافض، خوارج اور قادیانیوں سے کامیاب مناظرے کئے اور شدھی و سنگھٹن تحریکوں کی مدافعت میں نمایاں کردار ادا کیا۔ صدرالافاضل نے ہر سیاسی مسئلے کو کتاب و سنت کی روشنی میں پرکھا اور زندگی بھر دین سے خارج کسی نظریے کو نہیں اپنایا، آپ کے زمانے میں برصغیر میں بڑی بڑی تحریکوں نے جنم لیا، لیکن آپ ہر اُس تحریک سے مجتنب رہے جس کا انجام دین سے دوری اور قومی و ملی تباہی تھا۔ یہ کہنا بجا ہوگا کہ صدرالافاضل نے فاضل بریلوی کے حقیقی نائب اور معتمد خاص ہونے کا حق ادا کیا اور زندگی بھر تبلیغ اسلام، حفاظت و حمایتِ ناموسِ مصطفیٰ ﷺ اور غلبہ دین کی بحالی کیلئے مصروفِ عمل رہے۔

صدرالافاضل کے صحیفہ حیات کے مطالعہ سے اندازہ ہوتا ہے کہ آپ محقق،



مصنف، مفسر و محدث، مفکر، صحافی، شاعر، ادیب کے ساتھ نقاد و مناظر، مہتمم و منتظم، حکیم و خطیب اور بے مثال قائد بھی تھے۔ پروفیسر عبدالقیوم لکھتے ہیں:

”آپ نہایت صائب الرائے، مدبر و مفکر، ملکی و غیر ملکی حالات و واقعات پر پوری طرح نظر رکھتے تھے۔ اہلسنت و جماعت کے مختلف طبقات میں اتحاد پیدا کر کے ایک دوسرے کے قریب لانے میں آپ کو بڑا کمال حاصل تھا۔ بنارس آل انڈیا سنی کانفرنس کے نام سے غیر منقسم ہندوستان کے تقریباً پانچ صد علماء و مشائخ جو متعدد سلاسل سے تعلق رکھتے تھے، ایک مرکز پر جمع کر دینا ایک ماہر نباض کا ہی کام تھا، جو آپ نے کر دکھایا اور اس میں کوئی شک نہیں کہ اعلیٰ حضرت کے خلفاء میں آپ کو ایک عظیم مقام حاصل تھا۔ (37)




## حوالہ جات

- (1) خلفاء امام احمد رضا، علامہ عبدالحکیم شرف قادری، ص 128
- (2) خلفائے محدث بریلوی، از۔ پروفیسر ڈاکٹر مسعود احمد، ص 123
- (3) تحریک آزادی ہند اور السواد اعظم، پروفیسر مسعود احمد، ص 21
- (4) ماہنامہ ترجمان اہلسنت کراچی، اگست 1971ء، جلد 1، شمارہ 2، ص 39
- (5) السواد الاعظم، جمادی الآخر 1349ھ ص 11۔ بحوالہ تحریک آزادی ہند اور السواد اعظم، پروفیسر مسعود احمد، ص 181
- (6) السواد الاعظم، ماہ رجب المرجب 1349ھ ص 5-6، بحوالہ تحریک آزادی ہند اور السواد الاعظم، ص 186
- (7) ”دوقومی نظریہ اور مولانا احمد رضا خاں بریلوی“ مضمون، ڈاکٹر اشتیاق حسین قریشی
- (8) السواد الاعظم، شوال المکرم 1338ھ ص 24، بحوالہ تحریک آزادی ہند اور السواد الاعظم، ص 202
- (9) السواد الاعظم، شعبان المعظم، 1339ھ ص 16-18، بحوالہ تحریک آزادی ہند اور السواد الاعظم، ص 203
- (10) السواد الاعظم، شعبان المعظم، 1339ھ ص 22، بحوالہ تحریک آزادی ہند اور السواد الاعظم، ص 204
- (11) السواد الاعظم، شوال المکرم، 1338ھ ص 17، بحوالہ تحریک آزادی ہند اور السواد الاعظم، ص 220-221
- (12) السواد الاعظم، جمادی الاول، 1339ھ ص 1، بحوالہ تحریک آزادی ہند اور السواد الاعظم، ص 223
- (13) السواد الاعظم، شوال المکرم، 1338ھ ص 15-16، بحوالہ تحریک آزادی ہند اور السواد الاعظم، ص 225-226
- (14) السواد الاعظم، شوال المکرم، 1338ھ ص 16-17، بحوالہ تحریک آزادی ہند اور السواد الاعظم، ص 226-227
- (15) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 7



- (16) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 42-43
- (17) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 76
- (18) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 43
- (19) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 47-48
- (20) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 114-115
- (21) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 118
- (22) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 134
- (23) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 210-211
- (24) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 210
- (25) مکتوب گرامی، مفتی اعظم بنام ناظم مرکزی صدر دفتر بریلی بحولہ تاریخ جماعت رضائے مصطفیٰ، مولف، مولانا محمد شہاب الدین رضوی، ص 223
- (26) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 179-182
- (27) تاریخ جماعت رضائے مصطفیٰ، مولف۔ مولانا محمد شہاب الدین رضوی، ص 186-187
- (28) السواد اعظم، جمادی الاول 1348ھ، ص 23، بحوالہ تحریک آزادی ہند اور السواد الاعظم، ص 184-185
- (29) مولانا سید نعیم الدین مراد آبادی، از پروفیسر اشتیاق طالب، ص 14، رضا اکیڈمی لاہور
- (30) The Struggle for Pakistan Page No.116-117
- (31) تحریک پاکستان میں خلفاء امام احمد رضا خان کا کردار 1920 سے 1947 تک، پی ایچ ڈی مقالہ، از۔ ڈاکٹر محمد حسن امام، جامعہ کراچی، ص 126
- (32) روزنامہ جنگ، لاہور 13 اکتوبر 1990ء
- (33) السواد الاعظم، شعبان المعظم 1349ھ بمطابق جنوری 1931ء مراد آباد
- (34) ماہنامہ السواد الاعظم شوال و ذیقعد، ص 13-14
- (35) مولانا سید نعیم الدین مراد آبادی، پروفیسر اشتیاق طالب، ص 23
- (36) حیات صدر الافاضل، از م۔ غلام معین الدین نعیمی، ص 186
- (37) تاریخ ادبیات مسلمانان پاکستان و ہند جلد 2، ص 423، پنجاب یونیورسٹی لاہور
- ☆ عیسوی کلینڈر کے حساب سے یہ تاریخ 12 اگست 1928ء بنتی ہے جو کہ درست معلوم نہیں ہوتی، شاید سمجھنے یا کتابت میں مغالطہ ہوا ہے۔





## مجدد الدین و ملت اعلیٰ حضرت امام احمد رضا خان فاضل بریلوی ارشاد فرماتے ہیں

- ۱..... عظیم الشان مدارس کھولے جائیں، باقاعدہ تعلیمیں ہوں۔
- ۲..... طلبہ کو وظائف ملیں کہ خواہی ننخواہی گرویدہ ہوں۔
- ۳..... مدرسوں کی بیش قرار تنخواہیں ان کی کارروائیوں پردی جائیں کہ لالچ سے جان توڑ کر کوشش کریں۔
- ۴..... طبائع طلبہ کی جانچ ہو جس کے زیادہ مناسب دیکھا جائے معقول وظیفہ دے کر اس میں لگایا جائے، یوں ان میں کچھ مدرسین بنائے جائیں، کچھ واعظین، کچھ مصنفین، کچھ مناظرین، پھر تصنیف و مناظرہ میں بھی توزیع (تقسیم) ہو، کوئی کسی فن پر کوئی کسی پر۔
- ۵..... ان میں جو تیار ہو جائیں تنخواہیں دے کر ملک میں پھیلائے جائیں کہ تحریر اوتقریراً، وعظاً و مناظرۃ اشاعت دین و مذہب کریں۔
- ۶..... حمایت (مذہب) ورد بد مذہباں میں مفید کتب و رسائل مصنفوں کو نذرانے دے کر تصنیف کرائے جائیں۔
- ۷..... تصنیف شدہ اور نو تصنیف رسائل عمدہ اور خوش خط چھاپ کر ملک میں مفت شائع کیے جائیں۔
- ۸..... شہروں شہروں آپ کے سفیر نگراں رہیں جہاں جس قسم کے واعظ یا مناظر یا تصنیف کی حاجت ہو آپ کو اطلاع دیں۔ آپ سرکوبی اعداء کے لیے اپنی فوجیں میگزین رسالے بھیجتے رہیں۔
- ۹..... جو ہم میں قابل کار موجود اور اپنی معاش میں مشغول ہیں، وظائف مقرر کر کے فارغ البال بنائے جائیں اور جس کام میں انھیں مہارت ہو لگائے جائیں۔
- ۱۰..... آپ کے مذہبی اخبار شائع ہوں اور وقتاً فوقتاً ہر قسم کے حمایت مذہب میں مضامین تمام ملک میں قیمتاً اور بلا قیمتاً روزانہ یا کم از کم ہفتہ وار پہنچاتے رہیں۔